

ឃ្នាំមើលសភា និង តំណាងរាស្ត្រសំរាប់ខែធ្នូ ឆ្នាំ២០០៧


រដ្ឋសភាក្នុងខែធ្នូនេះ ហាក់មានភាពសកម្មជាងខែមុនៗ ដោយបានបើកសម័យប្រជុំរបស់ខ្លួនចំនួន ១៣ព្រឹក ហើយបានពិភាក្សា និង អនុម័តរបៀបវារៈចំនួន ៨ ដែលក្នុងនោះរួមមានសេចក្តីព្រាងច្បាប់ សេចក្តីស្នើច្បាប់ និងកិច្ចព្រមព្រៀង ។ ខុមហ្វ្រែល សង្កេតឃើញថា អ្នកតំណាងរាស្ត្រភាគច្រើនមកពីគណបក្សទាំងបី បានសាទរចំពោះសេចក្តីព្រាងច្បាប់នានាដែលបានអនុម័តក្នុងខែនេះ ប៉ុន្តែអ្នកតំណាងរាស្ត្រ មួយចំនួនក៏បានបង្ហាញពីកង្វល់ជុំវិញការអនុវត្តច្បាប់ ក៏ដូចជាផ្តល់អនុសាសន៍នូវផ្សេងៗទៀតផងដែរ ។ ក្នុងសម័យប្រជុំសភាពេញអង្គនេះ អ្នកតំណាងរាស្ត្រមួយចំនួនបានបន្តលើកឡើងពីបញ្ហាក្នុងមណ្ឌលមួយចំនួន បើទោះបីជាវាមិនត្រូវនឹងប្រធានបទពិភាក្សាក៏ដោយ ។

ក្នុងខែនេះដែរ ខុមហ្វ្រែលទទួលបានព័ត៌មានថា មានអ្នកតំណាងរាស្ត្រយ៉ាងតិចចំនួន ៣រូប បានដាក់លិខិតយ៉ាងតិចចំនួន ៥ ទៅកាន់ ស្ថាប័នរាជរដ្ឋាភិបាល ដោយរួមទាំងការអញ្ជើញមន្ត្រីរាជរដ្ឋាភិបាលមកបំភ្លឺក្នុងនាសម័យប្រជុំសភាពេញអង្គផងដែរ ហើយអ្នកតំណាងរាស្ត្រ មួយចំនួនមកពីគណបក្ស សមរង្ស៊ី បានស្នើធ្វើវិសោធនកម្មមាត្រាមួយចំនួននៃរដ្ឋធម្មនុញ្ញ ។

ចំណែកការចុះទៅកាន់មូលដ្ឋានដោយអ្នកតំណាងរាស្ត្រវិញ តាមព័ត៌មាន ខុមហ្វ្រែលទទួលបានគឺមានការធ្លាក់ចុះបើប្រៀបធៀបទៅ នឹងខែមុន ព្រោះអ្នកតំណាងរាស្ត្ររស់ជាប់ប្រជុំនៅវិមានរដ្ឋសភា ។

ការចុះទៅកាន់មូលដ្ឋាននានារបស់អ្នកតំណាងរាស្ត្រ

ក្រាហ្វិចទី១៖ ភាគរយអ្នកតំណាងរាស្ត្រចុះ មូលដ្ឋាន នៃគណបក្សនីមួយៗធៀបនឹងគណបក្សរបស់ខ្លួន



នៅក្នុងខែធ្នូនេះ តាមព័ត៌មានដែលខុមហ្វ្រែលបានទទួល មានអ្នកតំណាង- រាស្ត្រយ៉ាងតិចចំនួន ៣២រូប ប៉ុណ្ណោះដែលបាន ចុះមូលដ្ឋានចំនួន ១០០ លើក ។ ចំនួននេះមានការធ្លាក់ចុះបើធៀប ទៅនឹងខែមុនដែលមានអ្នកតំណាងរាស្ត្រយ៉ាង តិច ៣៥រូប បានចុះមូលដ្ឋានយ៉ាងតិច ១២៥ លើក ។ គោលបំណងរបស់អ្នក- តំណាងរាស្ត្រ ចុះទៅកាន់មូលដ្ឋាន មានដូចជា ចូលរួមក្នុងវេទិកា ចុះអមដំណើរ ថ្នាក់ដឹកនាំ ចុះពង្រឹងបណ្តាញគណបក្ស និងពិសេស ចុះសួរសុខទុក្ខ និងចែកអំ- ណោយ ។ ដោយឡែកខុមហ្វ្រែលមិនបានទទួលព័ត៌មានការចុះមូលដ្ឋានរបស់អ្នក- តំណាងរាស្ត្រដើម្បីធ្វើការអន្តរាគមន៍ និងដោះស្រាយបញ្ហានានាជូនប្រជាពលរដ្ឋ នោះទេ ។ ចំណែកមណ្ឌលដែលខុមហ្វ្រែល មិនបានទទួលព័ត៌មាន ឬមិនមានព័ត៌មានអំពី

ការចុះមូលដ្ឋានរបស់អ្នកតំណាងរាស្ត្ររួមមាន មណ្ឌលស្ទឹងត្រែង និងប៉ៃលិន ។ ក្នុងចំណោមតំណាងរាស្ត្រទាំង ៣២រូប ដែលចុះមូលដ្ឋាន មានអ្នកតំណាងរាស្ត្រមកពីគណបក្សប្រជាជនកម្ពុជាចំនួន ២១រូប (ស្មើនឹង ២៩% នៃអ្នកតំណាងរាស្ត្រគណបក្សនេះទាំងអស់ដែលមានចំនួន ៧៣រូប) បានចុះទៅកាន់មូលដ្ឋានយ៉ាងតិចចំនួន ៥២លើក ស្មើនឹង ៥២% នៃការចុះមូលដ្ឋាន របស់អ្នកតំណាងរាស្ត្រសរុប ។ ចំណែកតំណាងរាស្ត្រ គណបក្ស សមរង្ស៊ី យ៉ាងតិចចំនួន ៧រូប (ស្មើនឹង ២៩% នៃអ្នកតំណាងរាស្ត្រគណបក្សនេះទាំងអស់ដែលមានចំនួន ២៤រូប) បានចុះមូលដ្ឋានយ៉ាងតិចចំនួន ៣១ លើក ស្មើនឹង ៣១% នៃការចុះមូលដ្ឋានសរុប ហើយអ្នកតំណាងរាស្ត្រគណបក្ស ហ៊្វុនស៊ិនប៉ិច យ៉ាងតិចចំនួន ៥ រូប (ស្មើនឹង ១៩% នៃ អ្នកតំណាងរាស្ត្រ គណបក្សនេះទាំងអស់ដែលមានចំនួន ២៦រូប) បានចុះមូលដ្ឋានយ៉ាងតិចចំនួន ១៧លើក ស្មើនឹង ១៧% នៃការចុះមូលដ្ឋានសរុប ។

សង្ខេបព្រឹត្តិការណ៍សំខាន់ៗនាក់និស្សិត និង តំណាងរាស្ត្រ

អគ្គលេខាធិការរដ្ឋសភា: អ្នកតំណាងរាស្ត្រនៅមានភាពក្លែងខ្លីក្នុងការអនុវត្តតួនាទីរបស់ខ្លួន

អគ្គលេខាធិការរដ្ឋសភាឯកឧត្តម **ឡេង ប៉ែនឡុង** បានថ្លែងថា: "នៅក្នុងបណ្តាភារៈទាំង៣ របស់សមាជិករដ្ឋសភា..... មានភារកិច្ចពីរគឺ ការត្រួតពិនិត្យរាជរដ្ឋាភិបាល និងការអនុវត្តតួនាទីជាតំណាងឃើញថាពុំទាន់បានរៀបចំបានល្អប្រសើរនៅឡើយ។"

ឯកឧត្តម **ឡេង ប៉ែនឡុង** បានថ្លែងបែបនេះនៅក្នុងវេទិកាប្រធានស្តីពី បទពិសោធន៍នៃការអនុវត្តរបស់គម្រោងគាំទ្រនីតិបញ្ញត្តិ កម្ពុជា-កាណាដា។ ឯកឧត្តម **ឡេង ប៉ែនឡុង** បានបញ្ជាក់បន្ថែមទៀតថា ចំពោះការងារទាំងពីរខាងលើនេះ អ្នកតំណាងរាស្ត្រនៅមានបទ ពិសោធន៍ក្លែងខ្លី ព្រមទាំងខ្វះខាតមធ្យោបាយយ៉ាងច្រើន ហើយការិយាល័យតំណាងរាស្ត្រនៅតាមមណ្ឌលទាំង២៤ខេត្ត/ក្រុង ដែលមាន ភារកិច្ចសម្រួលដល់ការងាររបស់អ្នកតំណាងរាស្ត្រ និងសម្រួលដល់ការប្តឹងតវ៉ារបស់ប្រជាពលរដ្ឋ គឺមានតែឈ្មោះប៉ុណ្ណោះ និងមិនអាចបំពេញ ភារកិច្ចរបស់ខ្លួនឱ្យបានសមរម្យឡើយ។

ខុមហ្វ្រែល ក៏សង្កេតឃើញដែរថា ខណៈដែលការិយាល័យតំណាងរាស្ត្រនៅមណ្ឌលមួយចំនួនខ្លះសម្ភារៈដើម្បីធ្វើការ បុគ្គលិកការិយាល័យ តំណាងរាស្ត្រក៏មិនបានគោរពពេលវេលាធ្វើការទេ ដូចជានៅ មណ្ឌលកំពង់ស្ពឺជាដើម។

អ្នកតំណាងរាស្ត្រស្នើឱ្យរាជរដ្ឋាភិបាលការពារបរិស្ថាន និងធម្មជាតិ ទោះបីវាមិនមែនជាតំបន់ការពារធម្មជាតិក៏ដោយ

នៅពេលដែលតំបន់ការពារធម្មជាតិទាំង២៣កន្លែងក្នុងប្រទេសមានច្បាប់ដើម្បីការពារ អ្នកតំណាងរាស្ត្រមួយចំនួនក៏បានស្នើដល់ ក្រសួងបរិស្ថានឱ្យជួយពិនិត្យមើលបរិស្ថាននៅតំបន់ផ្សេងៗទៀតផងដែរ។

អ្នកតំណាងរាស្ត្រ **ម៉ៅញូ សាផាន មណ្ឌលកំពង់ចាម** បានលើកឡើងពីបញ្ហាជីកយករ៉ែមាស ដោយមានការបាញ់ទឹកដែលជាហេតុនាំ ឱ្យមានដីហូរចូលបឹងព្រែក ហើយនាំឱ្យមានការប៉ះពាល់ដល់ប្រជាពលរដ្ឋ។ អ្នកតំណាងរាស្ត្រ **គី លំអង មណ្ឌលបាត់ដំបង** បានបន្ថែមទៀតថា មានក្រុមហ៊ុនរុករករ៉ែមាសខ្លះ មិនទាន់បានចាប់ផ្តើមផង ក៏ប៉ុន្តែបានបំផ្លាញបរិស្ថានរួចទៅហើយ ហើយមាន **រោងចក្រមួយចំនួននៅតែបង្ហូរ ជាតិពុលចូលទន្លេ**។ អ្នកតំណាងរាស្ត្រមណ្ឌលព្រៃវែង **អ្នកអង្គម្ចាស់ក្សត្រិយ៍ ស៊ីសុវត្ថិ សន្តា** បានស្នើឱ្យក្រសួងបរិស្ថានជួយពិនិត្យមើល រមណីយដ្ឋាននៅតាមមាត់ទឹក ដូចជានៅកៀនស្វាយជាដើម។

អ្នកតំណាងរាស្ត្របារម្ភពីការចាក់ដី លុបបឹង និងកោះ

អ្នកតំណាងរាស្ត្រមួយចំនួនបានបង្ហាញពីកិច្ចបារម្ភរបស់ខ្លួនចំពោះការចាក់ដីលុបបឹងដែលអាចនាំឱ្យទឹកក្រហមលិចទឹក និងការចាក់ដីនៅលើ កោះធ្វើឱ្យរាំងស្ទះដល់ចរន្តទឹក។

អ្នកតំណាងរាស្ត្រ **ហូ វ៉ាន់ មណ្ឌលភ្នំពេញ** បានសួរដល់រដ្ឋមន្ត្រីក្រសួងបរិស្ថានពីវិធានការដើម្បីការពារផលប៉ះពាល់ពីការលុបបឹងនានា ហើយអ្នកតំណាងរាស្ត្រ **ម៉ៅញូ សាផាន មណ្ឌលកំពង់ចាម** បានស្នើឱ្យមានការយកដីដែលត្រូវបានគេយកទៅចាក់លុបនៅកោះពេជ្រ ជាច្រើនហិកតាចេញវិញ។ ទោះបីយ៉ាងណា នៅក្នុងសម័យប្រជុំនោះ **ខុមហ្វ្រែល** សង្កេតឃើញថាមិនមានការឆ្លើយតបពីតំណាងក្រសួងបរិស្ថាន នោះទេ។

ក្រុមអ្នកតំណាងរាស្ត្របក្សសមរង្ស៊ីធ្វើវិសោធនកម្មរដ្ឋធម្មនុញ្ញ

ក្នុងខែឆ្នុនេះ អ្នកតំណាងរាស្ត្រចំនួន **១២រូបមកពីគណបក្សសមរង្ស៊ី** ដែលតំណាងដោយឯកឧត្តម **សុន វ័យ** បានស្នើដល់ប្រធានរដ្ឋសភាធ្វើវិសោធនកម្មរដ្ឋធម្មនុញ្ញមាត្រា **១១៨ ថ្មី និងមាត្រា ១៩៩ ថ្មី** ។

អ្នកតំណាងរាស្ត្រទាំង **១២រូប** បានស្នើកែសម្រួលមាត្រា **១១៨ ថ្មី** ថា សមាសភាពគណៈរដ្ឋមន្ត្រីគឺរាប់ត្រឹមនាយករដ្ឋមន្ត្រី ឧបនាយករដ្ឋមន្ត្រី ទេសរដ្ឋមន្ត្រី និងរដ្ឋមន្ត្រីប៉ុណ្ណោះ (មាត្រាចាស់មានរាប់បញ្ចូលទាំងរដ្ឋលេខាធិការ) ហើយរាល់ពេលមានការបោះឆ្នោតជ្រើសតាំងរដ្ឋសភាថ្មី ត្រូវមានគណៈរដ្ឋមន្ត្រីបណ្តោះអាសន្នមួយ ដែលបង្កើតឡើងក្នុងបំណងផ្តល់បរិយាកាសអព្យាក្រឹត សេរី និងយុត្តិធម៌ដល់ការបោះឆ្នោត ។

ចំណែកមាត្រា **១៩៩ថ្មី** ត្រូវបានស្នើកែសម្រួលដោយកំណត់តែមួយអាណត្តិរដ្ឋសភា សម្រាប់តំណែងនាយករដ្ឋមន្ត្រី និងធានាដល់ការគោរពអំណាចគ្នារវាងគណបក្សសម្ព័ន្ធភាពក្នុងរាជរដ្ឋាភិបាល ។

ទោះបីយ៉ាងណា មិនទាន់មានកិច្ចប្រជុំគណៈកម្មាធិការអចិន្ត្រៃយ៍រដ្ឋសភាដើម្បីសម្រេចថា យកសេចក្តីស្នើច្បាប់នេះមកពិភាក្សានៅឡើយទេ ។

អ្នកតំណាងរាស្ត្រមានមតិខ្វែងគ្នាពីការត្រួតពិនិត្យការងាររាជរដ្ឋាភិបាល

អ្នកតំណាងរាស្ត្រ **អាយ ខន មណ្ឌលកោះកុង** បានធ្វើការវិនិច្ឆ័យអ្នកតំណាងរាស្ត្រ **សុន វៃ** មណ្ឌលភ្នំពេញចំពោះការស្នើសុំនានារបស់អ្នកតំណាងរាស្ត្រនេះថាមិនត្រឹមត្រូវតាមច្បាប់ ។

អ្នកតំណាងរាស្ត្រ **អាយ ខន** បានលើកឡើងក្នុងអំឡុងពេលពិភាក្សាសេចក្តីព្រាងច្បាប់ស្តីពីជីវិតសុវត្ថិភាពថា កាលពីសភាពិភាក្សាសេចក្តីព្រាងច្បាប់ស្តីពីការទូទាត់ថវិកាទូទៅរបស់រដ្ឋសម្រាប់ការគ្រប់គ្រងឆ្នាំ២០០៨ **ឯកឧត្តម សុន វ័យ** បានលើកសំណើឡើងដោយបំពាននឹងច្បាប់ថា សុំឱ្យមានការពិភាក្សារវាងគ្រប់គណៈកម្មការ និងក្រសួងទាំងអស់ដែលប្រើប្រាស់លុយរដ្ឋ ។ នៅពេលសភាពិភាក្សាសេចក្តីព្រាងច្បាប់ស្តីពី តំបន់ការពារធម្មជាតិ **ឯកឧត្តម សុន វ័យ** បានលើកសំណើមួយទៀត សុំឱ្យក្រសួងបរិស្ថានធ្វើសេចក្តីរាយការណ៍និងចេញរបាយការណ៍មកដល់សភា តែត្រូវអ្នកតំណាងរាស្ត្រ **អាយ ខន** ថាមិនត្រឹមត្រូវព្រោះខុសនឹងមាត្រា៥១ ច្បាប់រដ្ឋធម្មនុញ្ញ ដែលចែងថា **អំណាចបែងចែកដាច់ពីគ្នារវាង អំណាចនីតិបញ្ញត្តិ អំណាចប្រតិបត្តិ និងអំណាចតុលាការ ។**

ហើយនៅពេលសភាពិភាក្សាសេចក្តីព្រាងច្បាប់ស្តីពីជីវិតសុវត្ថិភាពអ្នកតំណាងរាស្ត្រ **សុន វ័យ** បានស្នើសុំថា នាយករដ្ឋមន្ត្រីធ្វើសេចក្តីព្រាងអនុក្រឹត្យចូលរដ្ឋសភាជាមុនសិន ហើយត្រូវអ្នកតំណាងរាស្ត្រ **អាយ ខន** ថាខុសពិនិត្យវិធីដែរ ។

ខុមហ្វ្រែល សង្កេតឃើញថាអ្នកតំណាងរាស្ត្រ **សុន វ័យ** បានធ្វើពាក្យសុំឡើងឆ្លើយតប តែសំណើនោះត្រូវបានបដិសេធដោយប្រធានរដ្ឋសភា ។

ក្នុងបទសម្ភាសន៍ជាមួយ ខុមហ្វ្រែល អ្នកតំណាងរាស្ត្រ **សុន វ័យ** បានឱ្យដឹងថា មិនមានច្បាប់ណាដែលហាមអ្នកតំណាងរាស្ត្រឱ្យធ្វើសំណើដល់រាជរដ្ឋាភិបាលឡើយ ហើយការស្នើសុំឯកសារ និងអនុក្រឹត្យគឺដើម្បីឱ្យរដ្ឋសភាដឹងពីការងាររបស់រាជរដ្ឋាភិបាលដែលត្រូវបានបង្កើតឡើងដោយរដ្ឋសភាប៉ុណ្ណោះ ហើយវាមិនមែនជាការលូកដៃចូលក្នុងការងាររបស់រាជរដ្ឋាភិបាលនោះទេ ។

គួររំលឹកផងដែរថា ប្រធានរដ្ឋសភាសម្តេចអគ្គមហាពញាចក្រី **ហេង ស៊ីន** កន្លងមកធ្លាប់បានលើកឡើងថា រដ្ឋសភាគឺជាស្ថាប័នកំពូលរបស់ជាតិ ហើយត្រូវតែអាចដឹងការងារទាំងអស់ លើកលែងតែការសម្ងាត់របស់ក្រុមហ៊ុនគេ ។

អ្នកតំណាងរាស្ត្រស្ទើរដួងមន្ត្រីក្រសួងមហាផ្ទៃមកបំភ្លឺនៅសភា

អ្នកតំណាងរាស្ត្រ **យឹម សុវណ្ណ** មណ្ឌលភ្នំពេញ និងជាប្រធានគណៈកម្មការទី៤ រដ្ឋសភា បានស្នើសុំរដ្ឋមន្ត្រីក្រសួងមហាផ្ទៃ មកបំភ្លឺ ចំពោះសភាពេញអង្គ ពីករណីប្រើអំពើហិង្សាបង្ក្រាបលើបាតុកម្ម កូដកម្ម និងក្បួនដង្ហែផ្សេងៗដោយសន្តិវិធី ។

ក្នុងលិខិតដាក់ជូនសម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា អ្នកតំណាងរាស្ត្រ **យឹម សុវណ្ណ** បានឱ្យដឹងថា **កងកម្លាំងប៉ូលីស បាននិងកំពុងប្រើប្រាស់អំពើហិង្សាបង្ក្រាបទៅលើព្រះសង្ឃ ប្រជាពលរដ្ឋ និងសង្គមស៊ីវិល**ដែលបាន ចូលរួមក្នុង បាតុកម្ម កូដកម្ម និងក្បួនដង្ហែផ្សេងៗ ។

ក្នុងលិខិតនោះក៏បានលើកឡើងផងដែរពីការបង្ក្រាបរបស់កងកម្លាំងប្រដាប់អាវុធដោយប្រើដំបងឆក់ និងវាយដំ ទៅលើព្រះសង្ឃខ្មែរ កម្ពុជាក្រោមមួយក្រុមដែលបាននិមន្តក្បួនដង្ហែដោយសន្តិវិធីដើម្បីនាំយកព្យាបាលសម្រាប់មតិ ទាមទារឱ្យមានការគោរពសិទ្ធិមនុស្សនៅកម្ពុជា- ក្រោម ទៅជូនស្ថានទូតវៀតណាមនៅទីក្រុងភ្នំពេញ ។

ទោះបីយ៉ាងណា ខុមហ្វ្រែលមិនទាន់បានទទួលព័ត៌មានពីការឆ្លើយតបពីរាជរដ្ឋាភិបាលនៅឡើយទេ ។

ការអនុម័តនាទារដោយរដ្ឋសភា

នៅក្នុងសម័យប្រជុំទាំង ១៣ព្រឹក រដ្ឋសភាបានពិភាក្សា និងអនុម័តរបៀបវារៈចំនួន ០៨ ដែលក្នុងនោះមានសេចក្តីព្រាងច្បាប់ចំនួន ៥ សេចក្តីស្នើច្បាប់មួយ និងកិច្ចព្រមព្រៀងចំនួន ២ ដូចខាងក្រោម

- ការពិភាក្សា និងអនុម័តសេចក្តីព្រាងច្បាប់ស្តីពីការទូទាត់ថវិកាទូទៅរបស់រដ្ឋសម្រាប់ការគ្រប់គ្រងឆ្នាំ ២០០៥
- ការពិភាក្សា និងអនុម័តសេចក្តីព្រាងច្បាប់ស្តីពីអាកាសចរស៊ីវិលនៃព្រះរាជាណាចក្រកម្ពុជា
- ការពិភាក្សា និងអនុម័តសេចក្តីស្នើច្បាប់ស្តីពីលក្ខន្តិកៈសមាជិកព្រឹទ្ធសភា
- ការពិភាក្សា និងអនុម័តសេចក្តីព្រាងច្បាប់ស្តីពីការអនុម័តយល់ព្រមលើកិច្ចព្រមព្រៀងក្របខណ្ឌអាស៊ានស្តីពីការដឹកជញ្ជូន ពហុរូបភាព
- ការពិភាក្សា និងអនុម័តសេចក្តីព្រាងច្បាប់ស្តីពីការអនុម័តយល់ព្រមលើកិច្ចព្រមព្រៀងអាស៊ានស្តីពីការគ្រប់គ្រងគ្រោះមហន្តរាយ និងការឆ្លើយតបសង្គ្រោះបន្ទាន់
- ការពិភាក្សា និងអនុម័តសេចក្តីព្រាងច្បាប់ស្តីពីការបង្ក្រាបអំពើជួញដូរមនុស្ស និងអំពើធ្វើអាជីវកម្មផ្លូវភេទ
- ការពិភាក្សា និងអនុម័តសេចក្តីព្រាងច្បាប់ស្តីពីតំបន់ការពារធម្មជាតិ
- ការពិភាក្សា និងអនុម័តសេចក្តីព្រាងច្បាប់ស្តីពីជីវសុវត្ថិភាព ។

